

13 ta' April, 1953

Imballfin :

Is-S.T.O. Dr. L.A. Camilleri, LL.D., *President*;

L-Onor. Dr. A. J. Montanaro Gauci, LL.D.;

L-Onor. Dr. T. Gouder, LL.D.

Giovanna Debono *versus* Carmelo Debono

Alimenti — Mara — Dar Konjugali — Dizokkupazzjoni — Separazzjoni Personali — Ingurja Gravi — Genn —

Art. 3 (2) u (3) u art. 6 tal-Kodiċi Civili.

Huwa dmir tar-raġel li jilqa' lil martu f'daru; jiġifieri fid-dar konjugali, u mhux f'dar fejn hu ma għandu ebda jedd.

Il-jedd tal-mara li tabbanduna d-dar ta' żewġha u tfittex ir-raġel biex imantuiha ma jintilef billi hija, tajjeb jew hażin, tabbanduna jew taħrab mid-dar konjugali; iżda jintilef biss jekk, wara li żewġha jsejthha biex terġa' tmur lura, hija tongos li tagħmel hekk minghajr ma jkollha dritt li ma tobdix. Imma l-interpellazzjoni tar-raġel lill-mara trid tkun fis-sens li huwa jsejthha lura f'daru, jiġifieri fid-dar konjugali.

Ir-raġel huwa obligat imantui lil martu skond il-mezzi u l-kondizzjoni tiegħu; u d-dritt tal-mara għall-alimenti kontra żewġha mhux dritt "pietatis causa", u mhux limitat għall-bżonnijiet urgenti tal-mara.

Langas ma jista' r-raġel jehles minn dan l-obbligu tiegħu għar-raġuni li huwa jkun dizokkupat.

Dan id-dritt il-mara tista' teżeritah minghajr ma jkollha bżonn tirri-korri għar-rimedju tas-separazzjoni personali.

Il-fatt li r-raġel jipprova jgħaddi l-martu b'miġnuna mal-barranin jikkostitwixxi ingurja gravi, li tiġiġustifika lill-mara li tistmerr li tkompli tikkoabita ma' żewġha.

Il-Qorti — Rat l-att tač-čitazzjoni quddiem il-Prim'Awla tal-Qorti Civili, fejn l-attriċi qalet li, fit-28 ta' Lulju 1948, tel-qet mid-dar konjugali kif kellha dritt tagħmel, kif okkorrendo jiġi espressament dikjarat, u peress illi l-konvenut ilu minn dak iż-żmien ma jagħtiha l-manteniment neċessarju, u biex tmantni ruħha kellha tissellef; talbet li, premessi d-dikjarazzjonijiet u mogħtija l-provvedimenti meħtieġa, il-konvenut jiġi kundannat minn dina l-Qorti biex iħallas pensjoni alimentarja lill-attriċi fil-miżura u bil-modalitajiet li tistabbilixxi l-istess Qorti, b'effett mid-data fuq imsemmija; b'riżerva ta' drittijiet

ohra, u bl-ispejjeż, kompriżi dawk tal-mandat ta' sekwestru tat-2 ta' Frar 1949:

Omissis;

Rat is-sentenza l-ohra ta' dik il-Qorti tal-5 ta' Frar 1952, li biha giet milqugħa t-talba ta' l-attriċi, u hekk ikkundannat lill-konvenut iħallas lill-attriċi l-pensjoni alimentarja ta' 5s.6d kuljum, tithallas kull ġimgħa bil-quddiem fid-domicilju tagħha, kull nhar ta' Tlieta, u tibda mill-jum tas-sentenza; bl-ispejjeż kollha tal-kawża, barra minn dawk għa' deċiżi; wara li kkunsidrat;

Illi jirriżulta li l-kontendenti..... Fid-data fuq imsemmija l-attriċi reġgħet telqet mill-istess dar, u baqgħet marritornatx fiha. B'din l-azzjoni l-attriċi qiegħda titlob il-kundanna tal-konvenut biex jissomministralha pensjoni alimentarja. Il-konvenut jopponi din it-talba, billi jallega (1) li l-attriċi telqet minn darha mingħajr ġusta kawża, u (2) anki kieku huwa kien tenut skond il-liġi li jissomministra l-alimenti lill-attriċi martu, huwa ma jistax jagħmel dan għaliex ma jippossjedi xejn;

Illi l-allegazzjoni tal-konvenut li l-attriċi telqet minn "daru" u "mingħajr ġusta kawża" ma hijiex sostenibili;

Illi huwa ċar li l-attriċi ma telqetx, u ma setgħetx titlaq, mid-dar tal-konvenut; għas-sempliċi raġuni li l-konvenut qatt ma kellu, u qatt ma ried ikollu, dar għalih u għal martu biss, kif kien tenut skond il-liġi. "Hu dmir tar-raġel li jilqa' l-martu f'daru" (art. 3 (3) Kap. 23), jiġifieri fid-dar konjugali. Il-konvenut dejjem ried joqgħod ma' ommu fid-dar tagħha; u anki meta baġhat għall-attriċi, skond l-ittra li eżibixxa, hafna żmien wara li hija kienet telqet mid-dar ta' ommu, huwa baġhat jgħidilha biex tmur f'dik id-dar. Għad li ommu stess qaltlu, fuq suggeriment tal-patri, biex imur joqgħod ma' martu (fol. 110 tergo), il-konvenut baqa' ma riedx jagħmel hekk, għaliex, kif qai fid-dikjarazzjoni tiegħu (fol. 3), huwa ma jista' qatt jabbanduna lill-ommu;

Il-konvenut fisser fl-istess dikjarazzjoni li huwa ma jistax iħalli l-ommu weħidha, billi hija mara ta' xi sebgħin sena, u truxa għal kollox, u wliedha, hutu, huma kollha miżżewġin; però huwa ma kkunsidrax li anki hu miżżewweġ. Tant dik id-dar mhix daru, li huwa stess xehed (fol. 106 tergo), kif xehdet

ommu (fol. 110), li f'hafna okkażjonijiet huwa talab lill-ommu biex tkeċċi minn darha lill-attriċi — dak li juri li f'dik id-dar huwa ma għandu ebda jedd. F'dawn iċ-ċirkustanzi hija wisq verosimili x-xhieda ta' l-attriċi meta qalet (fol. 103 tergo) li hija talbet lill-konvenut jikri dar fejn imorra joqogħdu fha flimkien, imma huwa ma riedx jagħmel hekk. Huwa veru li l-konvenut xehed li fil-mori tal-kawża huwa sab, u offra lill-attriċi, żewġ idjar biex tagħmel waħda minnhom u jmorru joqogħdu fha; imma appartati raġunijiet oħra, huwa wisq sintomatiki l-fatt li dawk iż-żewġ idjar kienu t-tnejn wisq viċin lejn id-dar ta' ommu;

Illi l-attriċi tilhenta li omm il-konvenut keċċietha minn darha, u li f'dik id-dar dejjem kienet tgergrilha. Dan huwa miċħud minn omm il-konvenut, li anzi tgħid, mal-konvenut, li l-attriċi kienet dejjem miżnuma paxxuta ma tagħmel xejn. Imma anki hawn hija aktar verosimili x-xhieda ta' l-attriċi..... Li kien hemm inkwiet bejn l-attriċi u omm il-konvenut jidher tant miż-xhieda tal-konvenut u ta' ommu; tal-konvenut, meta qal li minhabba t-trattament hażin ta' martu lejn ommu talab lil din biex tkeċċiha minn darha, u dan meta huwa tenut skond il-liġi (ara art. ċitat) li jaqbeż għal martu; ta' omm il-konvenut, meta qalet li l-attriċi kienet tipprovokaha. U jekk kien hemm dan l-inkwiet, l-attriċi kienet ġustifikata li titlaq minn dik id-dar.....;

Illi l-jedd tal-mara miżżewġa li tabbanduna jew taħrab minn dar żewġha, u li tfitx lir-raġel biex imantniha, ma jintilefx billi hija, tajjeb jew hażin, tabbanduna jew taħrab minn dik id-dar, iżda biss jekk, wara li żewġha jsejthiha biex terġa' lura, hija ma tagħmelx hekk mingħajr ma jkollha dritt li ma tobċix (Kollez. Vol. XXIX—II—539). Issa, kif għa nġiad, ma jirriżultax li l-konvenut qatt interpella lill-attriċi biex tirritorna, imma kitbilha biss ittra biex tagħmel hekk; u jekk din l-ittra tista' tiġi kunsiderata li tammonta għall-interpellazzjoni li trid il-liġi, ma jidherx li l-konvenut sejjaħ lill-attriċi biex tirritorna f'"daru", imma f'dik id-dar li hija qatt ma riedet toqogħod fha wara l-inkwiet li ngala', li omm il-konvenut talbet lil dan biex jobroġ minnha u jmur f'oħra ma' martu, u li l-istess konvenut talab lill-ommu biex tkeċċi minnha lill-attriċi. Bi kwalunkwe każ, kif ġie biżżejjed imfisser, l-attriċi kellha, u

ghandha, raġuni ġusta biex ma tiritornax f'dik id-dar;

Illi lanqas ma hi sostenibili l-allegazzjoni tal-konvenut li, fi kwaiunkwe każ, huwa ma ghandux jaghti alimenti lill-attriċi għaliex ma jippossjedi xejn;

Illi huwa veru li l-konvenut huwa, u ilu hafna, kwazi minn meta żżewweg lill-attriċi, diżokkupat. Infatti l-istess attriċi xehdet.....;

Illi "il consentire che colui che è per legge costretto a prestare una pensione alimentare ad un congiunto si liberi da tale obbligazione semplicemente col dedicarsi all'ozio, tenderebbe a rendere frustraneo il precetto legislativo, basato sulla umanità e sugli stretti vincoli di famiglia. La disoccupazione di chi è capace al lavoro non è un giusto motivo per esentarlo dall'obbligo alimentare. La professione, arte o mestiere, di cui parla l'articolo 26 Ordinanza No. I del 1873, non è solo quella attualmente esercitata, ma anche quella che si può esercitare" (Kollez. Vol. XXVI—I—410). U l-konvenut ma ġieb ebda prova li huwa inkapaċi għax-xogħol, jew li fittex ix-xogħol imma ma sabx jahdem..... Skond il-liġi (art. 3 (2) Kod. Civ), ir-raġel hu fid-dmir li jmantni lil martu skond il-mezzi u l-kondizzjoni tiegħu; u l-mara ghandha dejjem id-dritt tal-manteniment kontra żewġha, sakemm ma tiġix dikjarata li tilfet dan id-dritt għal xi raġuni valida fil-liġi (Kollez. XXXI—I—79). Dan id-dritt tal-mara għall-alimenti kontra r-raġel huwa divers minn dak ta' l-alimenti "pietatis causa", fis-sens li mhux limitat għall-bżonnijiet urgenti, imma hu regolat mill-mezzi u l-kondizzjoni tar-raġel (Kollez. Vol. XXXII—I—132; XXIX—II—539);

Illi jirriżulta li l-attriċi ghandha xi beni tagħha, jiġifieri.....;

Illi f'dawn iċ-ċirkustanzi jidher li t-talba attriċi ghandha tiġi milqugħa, u l-konvenut ghandu jissomministra lill-attriċi l-pensjoni alimentarja li sejra tissemma;

Rat in-nota ta' l-appell tal-konvenut, u rat il-petizzjoni tiegħu, fejn talab li l-imsemmija sentenza tal-5 ta' Frar 1952 tiġi revokata, billi d-domandi attriċi jiġu respinti; bl-ispejjeż:

Omissis;

Ikkunsidrat;

Illi l-appellant qiegħed isostni li l-attriċi, martu, ma

għandhux dritt għall-alimenti minnha reklamati bl-att ta' citazzjoni billi hija telqet mid-dar konjugali u qiegħda tirrifjuta mingħajr ġusta kawża li terġa' lura f'dik id-dar. Bis-sentenza appellata ġie ritenut li l-attriċi kienet ġustifikata li ma tirritornax ma' żewġha, u għalhekk ġiet milqugħa t-talba tagħha, speċjalment in vista li l-appellant ma kellux dar tiegħu, imma kien joqgħod ma' ommu, u li f'dik id-dar l-attriċi kienet sabet ruħha f'inkwiet kontinwu minhabba l-molestji u t-theddid, tant da parti ta' l-appellant kemm da parti ta' ommu. Minn dik is-sentenza 'l hawn iċ-ċirkustanzi tbiddlu, billi omm l-appellant mietet u l-appellant jinsab wahdu fid-dar li kienet tagħha, u interpella lill-martu biex tmur toqgħod miegħu f'dik id-dar; iżda l-attriċi għadha ssostni li għandha ġusta kawża biex ma tmurx toqgħod miegħu;

Ikkunsidrat;

Illi skond il-liġi (art. 6 Kod. Civ.), l-obligu tar-raġel għall-manteniment ta' martu jispicċa jekk din, wara li tkun telqet mid-dar ta' żewġha, tirrifjuta, mingħajr ma jkollha l-għaliex, li tmur lura f'daru. Fil-konkors ta' ġusta kawża, għalhekk, il-mara miżżewġa tista' toqgħod imbiegħda mid-dar ta' żewġha mingħajr ma tiflew id-dritt tagħha għall-alimenti, u hija ma għandhux bżonn tirrikorri għar-rimedju estrem tas-separazzjoni, tant il-għaliex, kif jgħid il-Borsari (ċitat fis-sentenza tal-Prm'Awla tal-Qorti Civili tas-7 ta' Frar 1898, in re "Restall utrinque", Kollez. Vol. XVI, p. II, pag. 200), "ella non può essere costretta a romperla col marito, sia perchè i motivi potrebbero non essere di tanta importanza da autorizzare la separazione, ed intanto essere sufficienti per dar luogo a provvedimenti temporanei che rendano innocuo alla moglie l'allontanamento dalla casa del marito". Il-kawżi li skond il-liġi jagħtu lok għas-separazzjoni bejn il-konjuġi huma kawża ġusta għar-rifjut tal-mara li terġa' lura fid-dar konjugali; iżda jista' jkun hemm kawżi obra li, għalkemm mhux suffiċjenti biex jillegittimaw is-separazzjoni, ikunu biżżejjed gravi biex jiġġustifikaw ir-rifjut tal-mara li terġa' tmur ma' żewġha (Kollez. Vol. XXIX, parte II, pag. 849);

Ikkunsidrat;

Illi, stabbiliti l-prinċipji li għandhom jirregolaw il-materja in eżami, hemm bżonn li jiġi eżaminat u riżolut jekk l-at-

triċi ghandhiex dik il-kawża gusta minnha allegata bhala gus-tifikazzjoni għar-rifjut tagħha li tirriprendi l-konvivenza kon-jugali;

Ikkunsidrat;

Illi mill-kumplex tal-provi, imressqin tant fl-ewwel kemm f'din l-istanza, irriżulta a kariku ta' l-appellant li hu pprova iġhaddi lil-martu ta' mignuna u ried jibgħatha fi-Isptar tal-Mard tal-Moħħ. Infatti, mill-inizju ta' din il-kawża huwa ttanta, b'eċċezzjoni "ad hoc", jarresta dawn il-proċeduri fuq l-allegazzjoni li l-istat mentali tagħha kien defiċjenti. L-attriċi giet sottoposta għal perizja medika, u wara r-relazzjonijiet preliminari tal-Professor Vassallo (fol. 41), fejn gie relatat li l-attriċi ma tidherx "prima facie" li hija affetta minn marda mentali, iżda li kellu bżonn jisma' xhieda bil-ġurament biex jiffirma opinjoni korretta u preċiża, l-appellant kompli jinsisti biex dak il-perit jespleta l-inkariku tiegħu (fol. 44). Jirriżulta wkoll mill-provi..... li l-appellant kien iġhid man-nies li martu hija marida b'moħha, u li kellha bżonn tikkura ruhha fi sptar. Hija haġa magħrufa li taċċja bħal din, speċjalment meta ma ssir ebda prova biex tiġi ġustifikata, tammonta għal inġurja gravi u hija kunsidrata bhala tebġha fil-familja. Dik l-inġurja ripetuta mal-barranin ma setghetx ma tnisselx fl-attriċi dak id-disgust u dik l-eżacerbazzjoni li jgaghluha tismerr lil żewġha u żżommha mbiegħda minnu. Jingħad ukoll illi, f'każi ta' mard simili, in-nies tal-familja jaħbu u jagħmlu mill-aħjar biex il-barranin ma jsirux jafu bih. Id-diportament ta' l-appellant kien wisq divers, u l-iskop tiegħu ma setax kien ieħor hief li joffendi lil martu (ara wkoll sentenza tal-Prim'Awla tal-Qorti Ċivili tas-16 ta' Novembru 1952, in re "Attard utrinque", Kollez. Vol. XXVIII, parte II, pag. 299);

Ikkunsidrat;

Illi fiċ-ċirkustanzi tal-każ, in bażi għal dak li ntqal fuq, jidher li l-attriċi għandha raġunijiet biżżejjed gravi biex tirrifuża li tikkoabita ma' l-appellant, ir-raġel tagħha, billi dan, bl-aġir tiegħu, irrenda insopportabili dik il-konvivenza;

Għaldaqshekk;

Tirrespingi l-appell u tikkonferma s-sentenza appellata; bl-ispejjeż kontra l-konvenut appellant.